



పరిధులూ - ప్రమేయాలూ

దస్సునూటి ఏద్యోగ్

అన్నం తింటున్నంతసేపూ ఆలోచిస్తున్నాడు ఆనందరావు కూతురితో విషయాన్ని ఎలా మొదలు పెట్టాలా అని.

అప్పటికీ అడిగింది భార్య- “ఏంది? ఏదో ఆలోచిస్తున్నట్టున్నారు?” అని.

“ఏంటేదు! చంద్రానికెన్నో యేడు నడుస్తూంది?”

“ఏదైనా సంబంధం వచ్చిందా?”

“ఎన్నో యేడంటే సంబంధం అంటావేందే?”

దానికి దీనికి సంబంధం ఏమిటి?”

తను చేసే చర్యలేవీ భార్యతో చెప్పడం పెద్దగా ఇష్టం వుండదు ఆనందరావుకి. దానికి కారణముంది. ఆలోచనల్లో బాగా వెనుకబాటుతనం వున్న భార్యని చర్చలతో మార్చలేక, ఏకపక్షంగా తనే నిర్ణయం తీసుకుని ఒకేసారి ప్రకటించడం అలవాటు చేసుకున్నాడు. ఇందుకు తనకు సమాజంలోని పురుషాధిక్యత బాగా ఉపయోగపడుతూ వస్తుంది.

“ఉన్నట్టుండి దాని వయస్సు మాటెత్తితే అలా అనుకున్నాను లెండి,” కొంచెం నిష్కారపడింది భార్య.

“అందుకేలేవే! ఆ మాట కాస్తా దాని చెవినేసి విషయాన్ని పీకలమీదికి తేకు. దానితో మాట్లాడాలి ముందు.”

“మాట్లాడనుగాని అబ్బాయెవరు యింతకీ?”

“అలా లేదు- చూలూ లేదనీ... అబ్బాయి విషయం యెందుకే? ముందు అదొప్పుకోవాలిగా!”

“ఎందుకొప్పుకోదూ? కులాంతరమా ఏమిటి?”

విషయాన్ని కూపీ లాగడంలో సి.బి.ఐ.కి ఎంత మాత్రమూ తీసిపోదు ఆనందరావు భార్య.

నవ్వుతూ చూశాడు భార్యవేపు.

“నిజమేనే! అబ్బాయి బ్యాంకిలో క్లర్కు. కులాంతరమంటే మనకంటే పై కులమేననుకో!”

“అంటే, కట్టుం గిట్టుం ఏమీ లేదుకదా! అబ్బాయి బాగుంటాడా! బాగుంటే నిక్షేపంగా చేసుకుంటుంది లెండి! మన స్థితిగతులేపాటివో దానికిమాత్రం తెలీదూ!”

“అబ్బ! నిర్ణయం తీసుకోకే! దాని సంగతి తెల్లి కూడా నువ్వు...”

“ఇందులో తప్పేముందండీ! మీరైనా, నేనైనా దాని మంచికే గదా మాట్లాడేది! అయినా కన్నవాళ్ళం...”

“కన్నవాళ్ళమే! దాన్నడగాలిగా!”

“చిన్నపిల్ల! దానికేం తెలుసండీ!”

“నువ్వుండవే అబ్బ! ఇప్పుడేం చేస్తుందో చూడు.”

భార్య కూతురు గదివేపు రెండడుగులు వేశాక పిల్చి మళ్ళీ చెప్పాడు ఆనందరావు, “నువ్వు దానితో ఏమీ మాట్లాడొద్దు. నిద్రపోతోందో, చదువుకొంటుందో చూడు చాలు.”

భార్య వెళ్ళాక క్షణం ఆలోచనలో పడ్డాడు ఆనందరావు.

*

ఆనందరావు దళిత సంఘం జిల్లా నాయకుడు. వృత్తిరీత్యా కాలేజీ లెక్చరర్. కులం రీత్యా హరిజన. వయస్సు నలభై దాటింది.

తమ పాల్గొన్న రాష్ట్ర అధ్యయన తరగతుల్లో భాగంగా పక్క జిల్లాకు ‘దళిత సంస్కృతి’ అనే అంశంపై పాఠం చెప్పేందుకు మూడురోజుల ముందు వెళ్ళాడు ఆనందరావు.

రెండవరోజు పాఠం ముగిశాక అన్నాడు- “ఎవరైనా నా పాఠంపై ప్రశ్నలు, అనుమానాలు వుంటే అడగచ్చు లేదా చీటిలైనా పంపవచ్చు.”

ఆ తర్వాత ఆనందరావు తనకొచ్చిన కొన్ని ప్రశ్నలకు సావధానంగా జవాబులు చెప్పాడు. అయితే ఆ జిల్లా కన్వీనర్ గా వుంటున్న శంకర్ అనే యువకుడు పంపిన చీటీయే ఆయన్ను కొంత ఇబ్బంది పెట్టింది. అందులో ఇలా వుంది.

“మీరు చెప్పిన క్లాసులో సమాజంలో కులం అంతరించిపోవడానికి కులాంతర వివాహాలు జరిపించడం సరయిన మార్గమన్నారు. మన సభ్యులందరూ కులాంతర వివాహాలనే తమ కుటుంబాలలో జరిపించాలని సూచించారు. వివిధ కులాల నడుమ స్నేహ సంబంధాలను కలిగించాలంటే రక్త సమ్మిశ్రణమే సరయిన మార్గమని డా. అంబేద్కర్ చెప్పినట్లు కూడా చెప్పారు. కులాంతర వివాహాలు చేసుకోవడం మన ప్రణాళికలో మొదటి అంశంగా ఈమధ్యనే చేర్చామన్నారు. సంతోషం. ఇది నిజంగా నేను అంగీకరిస్తున్నాను. నమ్ముతున్నాను. సూటిగా ఇక విషయానిక వస్తే, నేను మీ అమ్మాయి చంద్రావతిని వివాహం చేసుకోవాలని అభిలషిస్తున్నాను. మీరు ఏమంటారు? కులం, ఉద్యోగం మీకు తెలిసిందే. ఇందుకు మీ అంగీకారం వుంటుందనే అనుకోవచ్చా?”

ఈ చీటీకి వేదికపై సమాధానమివ్వలేదు ఆనందరావు. కొన్ని ప్రశ్నలు ఇప్పటికిప్పుడు సమాధానం చెప్పలేనివిగా వున్నాయని, అవి ఆచరించవలసినవి మాత్రమేనని, ఆచరించే ప్రయత్నం చేస్తానని అన్నాడు. అలా అంటూ కోపాన్ని, నిస్సహాయతను కలగలిపిన చూపు చూశాడు శంకర్ వేపు.

ఎవరికి వాళ్లు వీడ్కోలు తీసుకుంటున్నారని తిరుగు ప్రయాణానికి. అప్పుడు పిలిచాడు ఆనందరావు దూరంగా వున్న శంకర్ ని.

నిలువు నిదానం లేకుండా ఇటువంటి ప్రశ్నలు పంపరాదనీ, తాను ఆలోచించుకోవాలనీ, అలాగే అమ్మాయిని కూడా అడగాలనీ అన్నాడు.

సమంజసమైన ధోరణిలో అన్నాడు శంకర్.

“ఒక విషయం సార్! నేను మీ అమ్మాయిని పెళ్లి చేసుకోవాలని ప్రేమ నుంచో, అశ నుంచో, పట్టుదల నుంచో మాట్లాడడం లేదు. అలాగని మీ అమ్మాయి పట్ల సదభిప్రాయం లేకుండా యేంపాడేదు. ఆచరణలో మీరు చెప్పిన సూత్రం ఏ క్రమంలో ముందుకు వెళ్తుందో పరిశీలించాలనుకున్నాను. అది నాతోనే, నా ద్వారానే వెంటనే మొదలు పెట్టాలనుకున్నాను. ఇది తప్పటారా?”

“ఇంతకీ నీకు మా చంద్రం సరయిన జోడీ అన్న అభిప్రాయం లేదా యేం?” అనుమానంగా అడిగాడు ఆనందరావు.

“నేను పంపిన ప్రశ్నలో హాస్యం లేదు. సత్యం, సత్యాన్వేషణ వున్నాయంటే,” సూటిగా చూస్తూ అన్నాడు శంకర్.

ఎవరో పిల్వారు ఆనందరావుని. వస్తానంటూ కరచాలనం చేసి వెళ్లిపోయాడు ఆనందరావు.

✱

“చదువుకొంటుందండీ ! పిలవమంటారా?”

అంది భార్య.

“పిలు.”

చంద్రావతి ఎం. ఎ. చదువుతోంది. తనకీ రాజకీయాలంటే ఇంట్రెస్టు వుంది. పెమినిస్టు భావాలతో కొంత పరిచయమూ వుంది. తనకంటూ ఒక మిత్ర బృందమూ వుంది. తండ్రితోటి, అతని కోసం వచ్చేవాళ్లతోటి, తన స్నేహితురాళ్లతోటి సీరియస్ గా తరచూ చర్చలు చేస్తూ వుంటుంది.

సాంఘిక అణచివేతలో దళిత సమస్య లేదా అంటరాని సమస్య మధ్యలో పుట్టిందనీ అంతకు ముందు నుంచే తరాలుగా అణచివేతకు గురవుతున్న స్త్రీల సమస్య అంతకుమించి ప్రాధాన్యతతో కూడుకున్నదనీ ఆమె వాదన. ఆయా కులాల్లోని స్త్రీలను ప్రధానంగా అణచివేస్తున్నది ఆయా కుటుంబాల్లోని తమ పురుషులేననీ అంటూ వుంటుంది. దళితులుగా ముందు మీకు రాజ్యాధికారమే రావాలంటే- ముందుగా కుటుంబ అధికారాన్ని మన ఇంట్లో అమ్మకివ్వ మంటుంది.

“మీ అమ్మకేం తెలుసు చంద్రా! తను తవ్వకాలలో దొరికిన మనిషి,” అంటాడు ఆనందరావు.

“మీ దళిత పురుషులేనా రాజకీయాలు, సిద్ధాంతాలు, తత్వం కాచి పడకట్టిన మేధావులు,” అంటుంది చంద్రావతి.

“నువ్వు పీడిత కులానికి చెందిన స్త్రీవి కాదా,” అంటాడు తండ్రి. పైగా, “పీడిత వర్గమే పీడిత కులం,” అంటాడాయన.

“ఏం తెలివితేటలు? ఈ ఎత్తుగడలో మా స్త్రీలను కలుపుకోవద్దా మీరు. పీడిత కులానికి చెందినా నేను స్త్రీని నాన్నా- మేం వాడే చీపుర్లు, మసిగుడ్డలు, అంటు-రోజుకి ఒక్కసారైనా అంటుకుంటున్నారా మీ మగాళ్లు. చివరకు మీరు తిన్నాక మీ ఎంగిలి కంచం కూడా మీకు అంటారానిదే! కాదంటారా?”

“పీడిత కులాల్లో మీరు అంటే దళిత పురుషులు అణచివేతకు గురిచేస్తున్న మా స్త్రీజాతిని కనుక తొలగిస్తే- మీరింత శాతం నాన్నా- నలభై శాతం కూడా వుండరు,” అని తేల్చిపారేస్తుంది.

ఇదంతా గుర్తొచ్చి కూతురితో విషయం చాలా జాగ్రత్తగా మొదలు పెట్టాలనుకున్నాడు ఆనందరావు. చంద్రావతి వచ్చింది.

“ఏమిటి నాన్నా! ఇప్పుడు పిలిచావు! ఏమైనా వినాలా? లేక ఏమైనా అనాలా?”

మెరుస్తున్న ఆ కళ్ళలో విసుగు, చిరునవ్వుతో గుంటలు పడుతున్న బుగ్గలు. ప్రతిదీ తేల్చుకోవాలన్న ట్లుండే ప్రవర్తన. పమిట కొంగును బొడ్డో దోపుకుంటూ వచ్చి మంచం మీద ఒక పక్కన కూర్చుంది.

“మనం ఇంతకుముందు ఏ విషయం మాట్లాడు కున్నామో గుర్తుందా చంద్రా!”

“అదీ...”

“తత్వశాస్త్రం గదండీ,” భార్య అందుకుంది.

“ఈ చర్చలో నువ్వెందుకే! నిద్రపోరాదూ!”

“ఊండనీ నాన్నా! మనిద్దరికీ తప్పించి అమ్మకేం సంబంధం లేని విషయమైతే చెప్పండి నేను పంపిస్తాను,” అని నవ్వింది చంద్రావతి.

“సరే! నువ్వు కూచోవే?” అంటూ మంచంపై జరిగి కూచున్నాడు ఆనందరావు.

“చెప్పండి నాన్నా,” అడిగింది చంద్రావతి.

“అంబేద్కర్ మీద నీ అభిప్రాయం ఏమిటి చంద్రా?”

విషయాన్ని అప్రస్తుతం నుంచి ప్రస్తుతానికి లాక్కురావాలన్నది ఆనందరావు ప్లాను.

“ఇంతకుముందే చెప్పాను గద నాన్నా!”

“కొత్త విషయాలేమైనా మీమధ్య చర్చకు వచ్చా యేమోననీ.”

“ఊ... అంబేద్కర్ ఒక స్త్రీగానే గనక పుట్టి వుంటే కుల సమస్య కంటే స్త్రీ సమస్యకే ప్రాధాన్యత ఇచ్చి వుండేవాడేమో నాన్నా! కందుకూరి, రామమోహనరాయ్ వంటి వారి ప్రాధాన్యత కొంత తగ్గి వుండేదేమో! అయినా అది అసంభవం కద నాన్నా! అంబేద్కర్ దళితుడే అయినా పురుషుడు కనుకనే ఆ కాలంలో ఆ మాత్ర మైనా చదవగలిగాడు. అలాకాక నాలా ఆడదానిలా పుట్టి వుంటే తన సర్వశక్తులు పొయ్యికేసి ఊడి ఊడి ఊపిరితిత్తయ్యేవాడు. దళితశక్తయ్యేవాడు కాదు!” మాటలు అయిపోగానే చంద్రావతి పెదవులు విచ్చు కున్నాయి.

“దళిత సమస్యపై స్త్రీలతో చర్చలు జరిపితే ముందుకు సాగదు కానీ కులాంతర వివాహాలపై నీ అభిప్రాయం చెప్పు! అసలీ టాపిక్ మనం మాట్లాడుకోనే లేదు,” తనకి కూతురుతో పెళ్లి విషయం కదపడానికి తగిన గేప్ దొరికిందనుకున్నాడు ఆనందరావు.

“కులాంతర వివాహాలా! చేసుకోవచ్చే! ఇందులో నాకేం అభ్యంతరం అనిపించే అంశాలేవే!”

“అదికాదు! కులాంతర వివాహాలు జరిపించడం ద్వారా కులం అంతరించినాయే అవకాశం ఎక్కువ అనీ అలా జరిపించాలనీ మేం ప్రణాళికలో రాసుకున్నాం. అంబేద్కర్ కూడా చెప్పాడు గదా! నువ్వేమంటావు?”

కళ్లు మూతలు పడుతున్న తల్లిని ఒక తట్టు తట్టి, “నువ్వు మాట్లాడమ్మా,” అంది చంద్రావతి.

“టీ కావాలంటే చెప్పండి. తెస్తాను. ఆ మహాను భావుడు చెప్పిన వాటిపై నేను మాట్లాడడమేమిట?”

“అంబేద్కర్ మనిషేనమ్మా! దేవుడు కాదు!”

విషయం పక్కకెళుతుందని భార్యని టీ తెమ్మ న్నాడు ఆనందరావు. ఆమె వెళ్లాక చెప్పింది చంద్రావతి.

“ఒక అమ్మాయి, ఒక అబ్బాయి అవగాహనకు వచ్చి కులాంతరం చేసుకున్నా, కులంలోనే చేసుకున్నా అభ్యంతరం లేదుగానీ, ఇలా పనిగట్టుకుని యువతీ యువకులకు పెళ్లిళ్లు చెయ్యాలనుకోవడం నాకు నచ్చదు నాన్నా! కులం ప్రాముఖ్యతను అంతరింప జేయడం కోసం వైవాహిక జీవితం ప్రాముఖ్యతనూ, అందులోని సంబంధాలనూ అప్రధానం చేస్తున్నారు మీరు. ఇందులో భయంకరమైన నాయకత్వం, పెద్దరికం, పెత్తందారీతనం వున్నాయి.”

పెద్దరికం అన్న పదం కూతురి నోటి నుంచి రాగానే జంకాడు ఆనందరావు. మళ్ళీ సందర్భం రాదేమో నని అనేకాడు దగ్గరకు జరిగి.

“సరే! నీకో సంబంధం వుందమ్మా! అబ్బాయి పేరు శంకర్. నాకు మూడేళ్లుగా తెలుసు. మన ఇంటికి కూడా గతంలో నాలుగైదుసార్లు వచ్చాడు. దళిత సంఘంలో కార్యవర్గ సభ్యుడు. బ్యాంకిలో క్లర్కు. కేప్ బి.సి.లు. కాపులనుకో! ఈమధ్య బి.సి.ల్లో చేర్చారు. ఇందులో పెత్తందారీతనం ఏముందమ్మా? నిన్నింత చేసిన నాకా హక్కులేదా చంద్రా?” అని శంకర్ చీటీ పంపడం అంతా చెప్పాడు ఆనందరావు.

చంద్రావతి నవ్వింది. ఆమె కళ్లు కూడా తళుక్కున నవ్వాాయి. ఆస్లేషన్ వున్న ఫ్యాను అప్పుడే అటు తిరగడంతో నాసటిపైన రేగిన వెంట్రుకలు నాట్యం చేస్తూ నవ్వాాయి. బిగింది బొడ్డో దోపిన పైటకొంగు ఊడి ఒక్కసారిగా ఎగిరిపడి రెపరెపలాడింది, విసురుగాలికి. దాన్నలా వదిలి, గుండెల నిండా గాలిపీల్చి, కొంచెం సర్దుకుని కూర్చుని అంది చంద్రావతి.

“ఖచ్చితంగా నాన్నా! మీరు ఎంత వద్దనుకున్నా పెత్తందారీ భావజాలంలోనే వున్నారు. మీకున్న హక్కు, పేరుతో నా హద్దుల్లోకి ప్రవేశిస్తున్నారు మీరు. అందరు తండ్రులకూ మీకూ కొంత తేడా వుంది నాన్నా! మీరు

వేదికలెక్కి మాట్లాడేవాళ్లు. కొంత ఎదిగిన తరహా. మీ పెంపకంలో నేనూ కొంత ఎదిగాను. నా భావాలు నాకుంటాయి గదా! నా జీవితం హద్దుల్లో మీరు ప్రవేశించేప్పుడు, మీ భావాల హద్దుల్లోకి నేను ప్రవేశించాల్సి వస్తుంది. మీరు ఇప్పటికీప్పుడు కులం పోవాలంటే పోదు. ప్రస్తుత ఉద్యమాల ఎజెండాలో కులం అంశాన్ని చేర్చడం వరకు ఆ అంశాన్ని గుర్తించిన వారి బాధ్యత.”

టీ తెచ్చిన అమ్మ చేతిలోంచి కప్పును తీసుకుంటూ అంది మళ్ళీ చంద్రావతి- “అమ్మ ఇప్పటికప్పుడు తన వంటంటి శ్రమకు జీతం కావాలంటే కుదురుతుందా? మానసికవరమైన ఘర్షణ ప్రతి కులంలోనూ తప్పదు నాన్నా!

“ఒక ఓ.సి. కులస్తురాలైన అమ్మాయి తనకంటే తక్కువ మార్కులు తెచ్చుకుని ఉద్యోగం పొందిన ఎస్.సి. కులస్తురాలిని చూసి నిరుద్యోగం మూలంగా తాను ఏ ఎస్.సి. కులంలోనో పట్టి వుండవలసిందనుకోవచ్చు.

“ఒక హేతువాద యువకుడు తండ్రి తనకు పెట్టిన వెంకటేశ్వర్లు అన్న దేవుని పేరు కారణంగా సంఘర్షణ పడుతూ వుండవచ్చు. అలాగే కులాంతరం చేసుకున్న వారి పిల్లల్లో తనలో ఏ కులం తాలూకు స్వచ్ఛమైన రక్తమూ లేదన్న ఆవేదన వుండవచ్చు! అదంతా వాళ్ల చైతన్యాన్ని బట్టి వుంటుంది.”

ఆశ్చర్యపోయాడు ఆనందరావు... “అలా కూడా వుంటుందా?”

“ఎందుకు లేదూ! మా ఫ్రెండ్ వసంత అనుం దొకమ్మాయి. తన తల్లిదండ్రులది కులాంతరం. దీనికి తగిన చైతన్యం లేదు. ఇతరులకు అగ్రకులమైన తండ్రి కులమే చెప్పినా- తనను అంతరాల్లో ఏదో ఒక కులం కాదన్న భావన పీడిస్తూనే వుంటుందని చెప్పింది.”

“అయితే శంకర్‌ని చేసుకోవటావా?”

“అదుగో! ఆ ప్రశ్నకే కొన్ని హద్దులున్నాయి. నా సమాధానానికి ముందే నన్ను సరెండర్ చేసుకుంటున్నారు.”

“ఇక్కడ సరెండర్ ఏముందమ్మా! ఇష్టం లేదని చెప్పి! బలవంతం ఏముంది?”

“అసలు పెళ్లి చేసుకోవాలా! వద్దా ! ఎవర్ని చేసుకోవాలి? ఎవరిని కాదు? ఏ కులంలో చేసుకోవాలి? ఇవన్నీ నా పర్సనల్ కొశ్చన్స్!” ఎడమ రొమ్మును కుడి చేతి చూపుడువేలితో గుచ్చుకుంటూ అంది చంద్రావతి.

“అసలు పెళ్లే చేసుకోవా ఏమిటి?” ఒక్కసారిగా ముఖం అంతా ఆశ్చర్యం నింపుకుని ప్రశ్నించాడు ఆనందరావు.

నవ్వుతూ, “ఇదీ నా పర్సనల్,” అంది.

“ప్రేమించి పెళ్లి చేసుకుంటావా?”

ఓరగా చూస్తూ అంది, “ఇదీ నా పర్సనల్ కాకపోదు!”

“పోనీ! ఎవరయినా ప్రేమించావా?”

చంద్రావతి నిండుగా నవ్వింది. “ఇది నాన్నా! నా పరిధిలోకి రాని ప్రశ్న!”

“ఎలా రాలేదు?” నానలు ముడివేసుకున్నాడు ఆనందరావు.

“తండ్రి ఎలాంటి ఉద్రేక స్వభావమూ లేకుండా, ఎవరయినా ప్రేమించావా అని తన బిడ్డను అడిగితే- అంటే మీరు అడిగిన అన్ని ప్రశ్నల్లోకి ఒక రకంగా ఇది మల్టిపుల్ ఛాయిస్ కొశ్చన్ నాన్నా! ఇప్పుడు నా హక్కులు కాపాడుకుంటూ నేను మాట్లాడవచ్చు.”

కూతురుకు దగ్గరగా జరిగి, నవ్వుతూ అడిగాడు ఆనందరావు.

“ప్రేమలో పడ్డావా చంద్రా?”

“లేదు నాన్నా.”

“అయితే శంకర్‌ని చేసుకోవచ్చు గదమ్మా మంచి...”

“మళ్ళీ దురాక్రమణ చేస్తున్నారా నాన్నా!”

“నీ ప్రేమ దుర్వినియోగం కాదనే అంటావా?”

“నా అంచనా మీద నాకు నమ్మకముంది. పైగా దుర్వినియోగమే అయితే నాకొచ్చే ఇబ్బందుల్ని నేను ఎదుర్కొంటాను.”

ఆనందరావుకు ఎక్కడో అనుమానంగానే వుంది అందుకే మళ్ళీ అన్నాడు.

“విషయం తెల్పుమ్మా ! ప్రేమలో పడ్డావు కదూ?”

“లేదు నాన్నా! నేను ప్రేమలో పడటం అంటూ జరిగితే నా చర్యలు మీకు ఇన్‌డైరెక్టుగానైనా తెలిపే ప్రయత్నం చేస్తాను కానీ, ఆ విషయం దాచి మిమ్మల్ని ఒక్కసారిగా ఆశ్చర్యానికి మాత్రం గురిచేయను.”

“మరి ఇంత రాద్ధాంతం ఎందుకమ్మా?”

“మిరింకెప్పుడూ నా పరిధిలోకి రాకుండా వుండేందుకే! నా వ్యక్తిగత విషయాల్లో ఇతరుల ప్రమేయం నేనంగీకరించలేను నాన్నా!”

“మరి... శంకర్... చంద్రా... నా పరిస్థితి...” ఆనందరావు ఏదో అనబోయాడు.

“నే వెళుతున్నా నాన్నా!” వెళ్లిపోయింది చంద్రావతి.

ఆశ్చర్యంగా చూస్తున్న భార్య కళ్లలోకి బేలగా చూశాయి ఆనందరావు కళ్లు.

ఆంధ్రజ్యోతి వారపత్రిక దీపావళి ప్రత్యేక సంచిక, 1994